



ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

-----໑໑໑໑໑໑໑໑ * ສສປປລາວ-----

ສະບັບກຳນົດກຳລັດຖະມົນຕີ

ເລກທີ 123 / ມຕ

ນະຄອນຫຼວງວຽງຈັນ, ວັນທີ 19 ເມສາ 2007

ດຳລັດ

ວ່າດ້ວຍການຈັດຕັ້ງ ແລະ ການເຄື່ອນໄຫວຂອງ

ຄະນະກຳມະການປະສານງານລະດັບຊາດ ວ່າດ້ວຍການເຊື່ອມໂຍງເສດຖະກິດກັບສາກົນ

- ອີງຕາມ ກົດໝາຍ ວ່າດ້ວຍລັດຖະບານແຫ່ງ ສ.ປ.ປ. ລາວ ສະບັບເລກທີ 02/ສພຊ, ລົງວັນທີ 6 ພຶດສະພາ 2003;
- ອີງຕາມ ດຳລັດ ວ່າດ້ວຍການແຕ່ງຕັ້ງຄະນະກຳມະການປະສານງານລະດັບຊາດ ໃນການກະກຽມເຂົ້າເປັນສະມາຊິກອົງການການຄ້າໂລກ ສະບັບເລກທີ 052/ມຍ, ລົງວັນທີ 14 ເມສາ 1999;
- ອີງຕາມ ຖະແຫຼງການ ວ່າດ້ວຍການຮັບເອົາ ສ.ປ.ປ. ລາວ ເຂົ້າເປັນສະມາຊິກ ຂອງ ສະມາຄົມປະຊາຊາດອາຊີຕາເວັນອອກສ່ຽງໃຕ້ ທີ່ ສ.ປ.ປ. ລາວ ໄດ້ລົງນາມໃນວັນທີ 23 ກໍລະກົດ 1997;
- ອີງຕາມ ຄວາມຮຽກຮ້ອງຕ້ອງການ ຂອງ ສ.ປ.ປ. ລາວ ໃນການເປີດກວ້າງການພົວພັນ, ຮ່ວມມືກັບສາກົນ ແລະ ຕ່າງປະເທດຢ່າງຮອບດ້ານ ໂດຍສະເພາະແມ່ນດ້ານເສດຖະກິດໃນໄລຍະໃໝ່.

ນາຍົກລັດຖະມົນຕີ ແຫ່ງ ສ.ປ.ປ. ລາວ

ອອກດຳລັດ:

ໝວດທີ I

ບົດບັນຍັດທົ່ວໄປ

ມາດຕາ 1. ຈຸດປະສົງ

ດຳລັດສະບັບນີ້ ກຳນົດກຸ່ວກັບທີ່ຕັ້ງ, ພາລະບົດບາດ, ທ່າທີ່, ຂອບເຂດສິດ, ໂຄງປະກອບການຈັດຕັ້ງ ແລະ ລະບອບແບບແຜນວິທີເຮັດວຽກ ຂອງ ຄະນະກຳມະການປະສານງານລະດັບຊາດ ວ່າດ້ວຍການເຊື່ອມໂຍງເສດຖະກິດກັບສາກົນ ແນໃສ່ຈັດຕັ້ງຜັນຂະຫຍາຍແນວທາງ, ແຜນນະໂຍ

ບາຍຂອງພັກ ແລະ ລັດຖະບານ ໃນການເປີດກວ້າງການພົວພັນ ແລະ ຮ່ວມມືກັບສາກົນ ແລະ ຕ່າງປະເທດ ເປັນຕົ້ນແມ່ນການເຄື່ອນໄຫວວຽກງານການເຊື່ອມໂຍງເສດຖະກິດກັບສາກົນ ໃຫ້ ປະກົດຜົນເປັນຈິງ.

ມາດຕາ 2. ອະທິບາຍຄຳສັບ

ຄຳວ່າເຊື່ອມໂຍງເສດຖະກິດສາກົນ ໃນດຳລັດສະບັບນີ້ໝາຍເຖິງ: ການພົວພັນ ຫຼື ການຮ່ວມມື ທາງດ້ານເສດຖະກິດ ໂດຍການເຂົ້າເປັນສະມາຊິກ ແລະ ເຂົ້າຮ່ວມເຄື່ອນໄຫວ ຢູ່ໃນອົງການ ຈັດຕັ້ງຕ່າງໆ ທາງດ້ານເສດຖະກິດຂອງສາກົນ, ບໍ່ວ່າຈະແມ່ນໃນລະດັບຮູບແບບສອງຝ່າຍ, ພາກ ພື້ນ ແລະ ຫຼາຍຝ່າຍ.

ມາດຕາ 3. ການສ້າງຕັ້ງ

ສ້າງຕັ້ງຄະນະກຳມະການປະສານງານລະດັບຊາດ ວ່າດ້ວຍການເຊື່ອມໂຍງເສດຖະກິດ ກັບສາກົນ ໂດຍປຸງມາຈາກ ຄະນະກຳມະການປະສານງານລະດັບຊາດ ໃນການກະກຽມເຂົ້າ ເປັນສະມາຊິກອົງການການຄ້າໂລກ ຕາມດຳລັດ ສະບັບເລກມີ 052/ນຍ, ລົງວັນທີ 14 ເມສາ 1999.

ມາດຕາ 4. ທີ່ຕັ້ງ ແລະ ພາລະບົດບາດ

ຄະນະກຳມະການປະສານງານລະດັບຊາດ ວ່າດ້ວຍການເຊື່ອມໂຍງເສດຖະກິດກັບສາກົນ ຕໍ່ໄປນີ້ເອີ້ນຫຍໍ້ວ່າ: “ຄ.ປ.ຊ” ຊຶ່ງຂຽນເປັນພາສາອັງກິດວ່າ: “National Steering Committee for Economic Integration” ຂຽນຫຍໍ້: “NSC” ແມ່ນອົງການຈັດຕັ້ງສະເພາະກິດໜຶ່ງ ຂອງ ລັດຖະບານ ແຫ່ງ ສ.ປ.ປ. ລາວ, ມີພາລະບົດບາດ ເປັນເສນາທິການໃຫ້ແກ່ລັດຖະບານ ແລະ ນາ ຍົກລັດຖະມົນຕີ ໃນການປະສານງານ, ກຳນົດທິດທາງ ແລະ ວາງແຜນຍຸດທະສາດ ກ່ຽວກັບການ ເຈລະຈາການຄ້າ ແລະ ການເຊື່ອມໂຍງເສດຖະກິດກັບສາກົນ ເພື່ອໃຫ້ມີຄວາມເປັນເອກະພາບ ແລະ ມີຄວາມວ່ອງໄວ-ທ່ວງທັນກັບເວລາ ແລະ ຊຶ້ນກຳການຈັດຕັ້ງປະຕິບັດໂຄງການເຊື່ອມໂຍງເຂົ້າ ກັບ ສາກົນດ້ານການຄ້າ (Integrated Framework ຂຽນຫຍໍ້: “IF”).

ໝວດທີ II
ໜ້າທີ່ ແລະ ຂອບເຂດສິດ

ມາດຕາ 5. ໜ້າທີ່

ຄະນະກຳມະການປະສານງານລະດັບຊາດ ວ່າດ້ວຍການເຊື່ອມໂຍງເສດຖະກິດກັບສາກົນ ມີໜ້າທີ່ດັ່ງນີ້:

- 5.1 ສະເໜີລັດຖະບານ ຫຼື ນາຍົກລັດຖະມົນຕີ ພິຈາລະນາແຜນຍຸດທະສາດ, ແຜນການໄລຍະ ຍາວ, ແຜນການປະຈຳປີ ກ່ຽວກັບການເຊື່ອມໂຍງເສດຖະກິດກັບສາກົນ ແລະ ຊຶ້ນກຳຈັດຕັ້ງ ປະຕິບັດ ໃຫ້ປະກົດຜົນເປັນຈິງ;
- 5.2 ພົວພັນປະສານງານກັບບັນດາກະຊວງ, ອົງການທຽບເທົ່າກະຊວງ ແລະ ອົງການອື່ນໆ ທີ່ ເປັນສະມາຊິກ ເພື່ອກຳນົດທິດທາງ, ຍຸດທະສາດ ແລະ ວິທີການໃນການເຈລະຈາກັບອົງ ການຈັດຕັ້ງສາກົນ ຫຼື ຕ່າງປະເທດ ແບບສອງຝ່າຍ, ພາກພື້ນ ແລະ ຫຼາຍຝ່າຍ ໃຫ້ມີຄວາມ

- ເປັນເອກະພາບ ແລະ ວ່ອງໄວທັນເວລາ ບົນພື້ນຖານແນວທາງ, ແຜນນະໂຍບາຍຂອງ ພັກ-ລັດ ແນໃສ່ຮັບປະກັນໃຫ້ເກີດມີຜົນປະໂຫຍດຕໍ່ປະເທດຊາດໂດຍລວມ;
- 5.3 ຄົ້ນຄວ້າ ແລະ ຈັດຕັ້ງປະຕິບັດມາດຕະການທີ່ເໝາະສົມ ເພື່ອຊີ້ນຳ-ນຳພາ ວຽກງານການ ເຊື່ອມໂຍງເສດຖະກິດກັບສາກົນ ຂອງ ສ.ປ.ປ. ລາວ ໃຫ້ສຳເລັດຜົນຕາມລະດັບຄາດໝາຍ ທີ່ວາງໄວ້;
 - 5.4 ຄົ້ນຄວ້າ ແລະ ນຳສະເໜີລັດຖະບານອະນຸມັດ ກ່ຽວກັບຂັ້ນຕອນ ແລະ ກຳນົດໝາຍເວລາ (Road Map) ເພື່ອໃຫ້ ສ.ປ.ປ. ລາວ ໄດ້ເຂົ້າເປັນສະມາຊິກ ຂອງ ອົງການການຄ້າໂລກ (WTO) ແລະ ອົງການສາກົນທາງດ້ານເສດຖະກິດອື່ນໆ ຕາມລະບຽບການ ຂອງ ອົງການ ການຄ້າໂລກ ແລະ ອົງການສາກົນທາງດ້ານເສດຖະກິດອື່ນໆ ວ່າງອອກ;
 - 5.5 ສະເໜີລັດຖະບານປັບປຸງນະໂຍບາຍ, ກົດໝາຍ ແລະ ລະບຽບການບໍລິຫານດ້ານເສດຖະກິດ ເພື່ອໃຫ້ສອດຄ່ອງກັບສະພາບການຂອງປະເທດໃນໄລຍະໃໝ່ ແລະ ສອດຄ່ອງກັບລະບຽບ, ກົດໝາຍຂອງສາກົນ ໂດຍສະເພາະແມ່ນຂອງອົງການ ທີ່ ສ.ປ.ປ. ລາວ ເຂົ້າເປັນສະມາຊິກ. ຊີ້ນຳ, ຊຸກຍູ້ບັນດາກະຊວງ, ອົງການທຽບເທົ່າກະຊວງ ແລະ ອົງການປົກຄອງທ້ອງຖິ່ນ ປະຕິ ບັດເຂັ້ມງວດບັນດາຂໍ້ຜູກພັນສັນຍາ ແລະ ພັນທະຂອງຕົນ ຕໍ່ອົງການຈັດຕັ້ງສາກົນ ທີ່ ສ.ປ.ປ. ລາວ ເຂົ້າເປັນສະມາຊິກ;
 - 5.6 ຕາງໜ້າລັດຖະບານ ໃນການປົກປ້ອງສິດ ແລະ ຜົນປະໂຫຍດຂອງ ສ.ປ.ປ. ລາວ ຢູ່ໃນບັນດາ ອົງການການຄ້າ ແລະ ອົງການສາກົນດ້ານເສດຖະກິດຕ່າງໆ ທີ່ ສ.ປ.ປ. ລາວ ເປັນສະມາຊິກ;
 - 5.7 ເປັນເຈົ້າການ ຫຼື ປະສານສົມທົບກັບອົງການທີ່ກ່ຽວຂ້ອງອື່ນໆ ດຳເນີນການເຈລະຈາແບບ ສອງຝ່າຍ, ພາກພື້ນ ແລະ ຫຼາຍຝ່າຍ ບົນຫຼັກການຖືເອົາຜົນປະໂຫຍດສູງສຸດຂອງປະເທດ ຊາດເປັນສິ່ງສຳຄັນ;
 - 5.8 ພົວພັນ ແລະ ຮ່ວມມືກັບອົງການຈັດຕັ້ງສາກົນ ແລະ ຕ່າງປະເທດ ເພື່ອຍາດແຍ່ງເອົາການ ສະໜັບສະໜູນ, ການຊ່ວຍເຫຼືອທາງດ້ານການເມືອງ ແລະ ດ້ານເສດຖະກິດ ໃນການ ເຊື່ອມໂຍງເຂົ້າກັບເສດຖະກິດສາກົນ ໃຫ້ນັບມື້ນັບກວ້າງຂວາງ;
 - 5.9 ໂຄສະນາເຜີຍແຜ່ວຽກງານການເຊື່ອມໂຍງເສດຖະກິດກັບສາກົນ ຂອງ ສ.ປ.ປ. ລາວ ໃຫ້ ທຸກພາກສ່ວນ ທັງພາກລັດ ແລະ ເອກະຊົນ, ທັງຢູ່ຂັ້ນສູນກາງ ແລະ ທ້ອງຖິ່ນ ຢ່າງເໝາະ ສົມ ແລະ ເປັນປົກກະຕິ;
 - 5.10 ປະສານສົມທົບກັບພາກສ່ວນທີ່ກ່ຽວຂ້ອງ ເພື່ອຈັດຕັ້ງການເຝິກອົບຮົມຍົກລະດັບໃຫ້ແກ່ພະນັກ ງານ-ລັດຖະກອນ ຢູ່ໃນບັນດາອົງການຈັດຕັ້ງຂອງພັກ, ລັດ ແລະ ໃຫ້ຜູ້ບໍລິຫານຂອງວິສາຫະ ກິດຕ່າງໆ ໃຫ້ເປັນເຈົ້າການໃນການເຊື່ອມໂຍງເສດຖະກິດ ກໍ່ຄືການຍົກສູງຄວາມຮັບຮູ້, ຄວາມ ເຂົ້າໃຈ ກ່ຽວກັບບົດບາດ, ຄວາມສຳຄັນ ແລະ ຜົນປະໂຫຍດຂອງລາວເຮົາ ເມື່ອໄດ້ເຂົ້າຮ່ວມ ເຄື່ອນໄຫວຢູ່ໃນອົງການຈັດຕັ້ງສາກົນຕ່າງໆ ດ້ານເສດຖະກິດ;
 - 5.11 ປະສານສົມທົບກັນລະຫວ່າງບັນດາກະຊວງ, ອົງການຂັ້ນສູນກາງ ແລະ ທ້ອງຖິ່ນ ໃນການ ເກັບກຳຂໍ້ມູນ, ສະນຶ່ງຕີນການຄ້າໃຫ້ຄົບຖ້ວນສົມບູນທີ່ຕິດພັນ ເພື່ອສາມາດສະໜອງຂໍ້ມູນໃຫ້ ແກ່ວຽກງານເຊື່ອມໂຍງເສດຖະກິດ ກັບສາກົນໃຫ້ວ່ອງໄວ ແລະ ທັນເວລາ;

- 5.12 ຊຸກຍູ້ ແລະ ຊີ້ນຳໂຄງການເຊື່ອມໂຍງເຂົ້າກັບສາກົນດ້ານການຄ້າ (IF), ການກຳນົດ ໜ້າວຽກບຸລິມະສິດ, ຄວາມຕ້ອງການການຊ່ວຍເຫຼືອທາງດ້ານການຄ້າ, ການນຳໃຊ້ທຶນຊ່ວຍ ເຫຼືອ ແລະ ທຶນພາຍໃນຕໍ່ໂຄງການທີ່ ໄດ້ກຳນົດໃນຂອບ IF ແລະ ຮັບຜິດຊອບຕໍ່ການຈັດ ຕັ້ງປະຕິບັດໂຄງການດັ່ງກ່າວ ໃຫ້ປະສິບ ຜົນສຳເລັດ ຕາມເປົ້າໝາຍທີ່ວາງໄວ້;
- 5.13 ທົບທວນຄືນພາລະບົດບາດຂອງ ຄະນະກຳມະການປະສານງານລະດັບຊາດ ເພື່ອປັບປຸງ ໃຫ້ສອດຄ່ອງ ກັບຄວາມຮຽກຮ້ອງຕ້ອງການຂອງວຽກງານ ໃນແຕ່ລະໄລຍະ;
- 5.14 ສະຫຼຸບລາຍງານ ຕໍ່ ລັດຖະບານ ແລະ ນາຍົກລັດຖະມົນຕີ ກ່ຽວກັບສະພາບການຮ່ວມມື ທາງດ້ານເສດຖະກິດລະຫວ່າງ ສ.ປ.ປ. ລາວ ແລະ ອົງການຈັດຕັ້ງສາກົນ ແລະ ຕ່າງປະເທດ ກ່ຽວກັບສະພາບການເຊື່ອມໂຍງເສດຖະກິດກັບສາກົນ, ຄວາມຄືບໜ້າ ຂອງ ການເຈລະຈາ ເຂົ້າເປັນສະມາຊິກອົງການຕ່າງໆ ທາງດ້ານເສດຖະກິດສາກົນ ໃນແຕ່ລະໄລຍະ ແລະ ລາຍງານ ສະພາບການປະຕິບັດໂຄງການ IF;
- 5.15 ປະຕິບັດໜ້າທີ່ອື່ນໆ ຕາມການມອບໝາຍຂອງລັດຖະບານ ແລະ ນາຍົກລັດຖະມົນຕີ.

ມາດຕາ 6. ຂອບເຂດສິດ

ຄ.ປ.ຊ ມີຂອບເຂດສິດດັ່ງນີ້:

- 6.1 ຊີ້ນຳວຽກງານການເຊື່ອມໂຍງເສດຖະກິດກັບສາກົນ ກໍ່ຄືການເຈລະຈາກ່ຽວກັບບັນຫາຕ່າງໆ ໃນ ຂົງເຂດເສດຖະກິດ ແບບສອງຝ່າຍ, ພາກພື້ນ ແລະ ຫຼາຍຝ່າຍ ແລະ ຊີ້ນຳການຈັດຕັ້ງປະຕິບັດ ໂຄງການ IF;
- 6.2 ພົວພັນ, ຮ່ວມມື, ເຊັນສັນຍາ, ອານຸສັນຍາ ແລະ ບົດບັນທຶກຄວາມເຂົ້າໃຈຕ່າງໆ ແບບສອງຝ່າຍ, ພາກພື້ນ ແລະ ຫຼາຍຝ່າຍ ຕາມການມອບໝາຍຂອງລັດຖະບານ;
- 6.3 ຮັບເອົາການຊ່ວຍເຫຼືອ ຂອງ ອົງການຈັດຕັ້ງສາກົນ ແລະ ຕ່າງປະເທດ ທີ່ພົວພັນກັບການຄ້າ (Trade Related Technical Assistance ຊຽນຫຍໍ້: “TRTA”);
- 6.4 ຮຽກເຊີນຜູ້ຕາງໜ້າຈາກບັນດາກະຊວງ, ອົງການທຽບເທົ່າກະຊວງ, ຜູ້ຕາງໜ້າຄະນະກຳມະການ ຕ່າງໆ ແລະ ຜູ້ຕາງໜ້າອົງການປົກຄອງທ້ອງຖິ່ນທີ່ກ່ຽວຂ້ອງມາປະຊຸມ ເພື່ອປຶກສາຫາລືເປັນ ເອກະພາບນຳກັນ ກ່ຽວກັບບັນຫາຕ່າງໆ ທີ່ພົວພັນເຖິງວຽກງານການເຊື່ອມໂຍງເສດຖະກິດກັບ ສາກົນ;
- 6.5 ເຜີຍແຜ່ໃຫ້ບັນດາກະຊວງ, ອົງການ ຂັ້ນສູນກາງ ແລະ ທ້ອງຖິ່ນ ລວມທັງພາກທຸລະກິດ ໃຫ້ເຂົ້າໃຈ ແລະ ປະກອບສ່ວນໃນວຽກງານການເຊື່ອມໂຍງເສດຖະກິດກັບສາກົນ;
- 6.6 ນຳສະເໜີ ຫຼື ລາຍງານລັດຖະບານ ເພື່ອພິຈາລະນາແກ້ໄຂກ່ຽວກັບບັນຫາຫຍຸ້ງຍາກ ທີ່ຕິດພັນກັບ ພາລະໜ້າທີ່ຂອງຕົນ ເພື່ອເຮັດໃຫ້ວຽກງານການເຊື່ອມໂຍງເສດຖະກິດກັບສາກົນ ສຳເລັດຜົນ ຕາມຄາດໝາຍ;
- 6.7 ອະນຸມັດໃຫ້ພາກສ່ວນທີ່ກ່ຽວຂ້ອງ ຫຼື ເປັນເຈົ້າການໃນການຈັດກອງປະຊຸມສຳມະນາວິຊາການ ເພື່ອຮ່ວມກັນປຶກສາຫາລືແລກປ່ຽນຄວາມຄິດເຫັນຕໍ່ບັນຫາຕ່າງໆ ທີ່ກ່ຽວຂ້ອງກັບການເຊື່ອມໂຍງ ເສດຖະກິດກັບສາກົນ ແລະ ຝຶກອົບຮົມວິຊາການ ໃຫ້ແກ່ພະນັກງານ-ລັດຖະກອນ ຂອງ ພາກ ສ່ວນທີ່ກ່ຽວຂ້ອງ ກ່ຽວກັບວຽກງານການເຊື່ອມໂຍງເສດຖະກິດກັບສາກົນ;

- 6.8 ພິຈາລະນາແກ້ໄຂ ຫຼື ສະເໜີແນະໃຫ້ກະຊວງ, ອົງການທີ່ກ່ຽວຂ້ອງ ແກ້ໄຂບັນຫາຕ່າງໆ ທີ່ເກີດຂຶ້ນ ຊຶ່ງພົວພັນກັບວຽກງານເຊື່ອມໂຍງເສດຖະກິດກັບສາກົນ ໃຫ້ມີຄວາມຖືກຕ້ອງວ່ອງໄວ; ຫຼືກວ້າງ ການໂຍນຄວາມຮັບຜິດຊອບໃຫ້ຜູ້ອື່ນ ຫຼື ປ່ອຍປະລະເລີຍບໍ່ມີຜູ້ຮັບຜິດຊອບແກ້ໄຂ ພາໃຫ້ວຽກງານ ຊັກຊ້າ ແລະ ບໍ່ທັນເວລາ;
- 6.9 ແຕ່ງຕັ້ງກອງເລຂາຊ່ວຍວຽກ ຄະນະກຳມະການລະດັບຊາດ ຈາກຂະແໜງການຂອງຕົນ;
- 6.10 ປະຕິບັດສິດອື່ນໆ ທີ່ລະບຸບົດໝາຍກຳນົດ.

ໝວດທີ III

ໂຄງປະກອບການຈັດຕັ້ງ

ມາດຕາ 7. ໂຄງປະກອບບຸກຄະລາກອນ

ຄະນະກຳມະການປະສານງານລະດັບຊາດ ວ່າດ້ວຍການເຊື່ອມໂຍງເສດຖະກິດກັບສາກົນ ປະກອບດ້ວຍ: ປະທານ, ຮອງປະທານ ແລະ ກຳມະການຈຳນວນໜຶ່ງ ດັ່ງນີ້:

1. ທ່ານຮອງນາຍົກລັດຖະມົນຕີ, ຜູ້ປະຈຳການລັດຖະບານ ເປັນປະທານໂດຍຕຳແໜ່ງ;
2. ທ່ານລັດຖະມົນຕີວ່າການ ກະຊວງອຸດສາຫະກຳ ແລະ ການຄ້າ ເປັນຮອງປະທານ, ທັງເປັນຜູ້ປະຈຳການໂດຍຕຳແໜ່ງ;
3. ທ່ານລັດຖະມົນຕີຊ່ວຍວ່າການ ກະຊວງອຸດສາຫະກຳ ແລະ ການຄ້າ ເປັນກຳມະການ, ທັງເປັນຫົວໜ້າກອງເລຂາ ຄ.ປ.ຊ.
4. ທ່ານຮອງຫົວໜ້າ ຄະນະເລຂາທິການລັດຖະບານ ເປັນກຳມະການ;
5. ທ່ານລັດຖະມົນຕີຊ່ວຍວ່າການ ກະຊວງການຕ່າງປະເທດ ເປັນກຳມະການ;
6. ທ່ານລັດຖະມົນຕີຊ່ວຍວ່າການ ກະຊວງກະສິກຳ ແລະ ປ່າໄມ້ ເປັນກຳມະການ;
7. ທ່ານລັດຖະມົນຕີຊ່ວຍວ່າການ ກະຊວງການເງິນ ເປັນກຳມະການ;
8. ທ່ານລັດຖະມົນຕີຊ່ວຍວ່າການ ກະຊວງຄົມມະນາຄົມ, ຂົນສົ່ງ, ໄປສະນີ ແລະ ກໍ່ສ້າງ ເປັນກຳມະການ;
9. ທ່ານລັດຖະມົນຕີຊ່ວຍວ່າການ ກະຊວງພະລັງງານ ແລະ ບໍ່ແຮ່ ເປັນກຳມະການ;
10. ທ່ານລັດຖະມົນຕີຊ່ວຍວ່າການ ກະຊວງຍຸຕິທຳ ເປັນກຳມະການ;
11. ທ່ານລັດຖະມົນຕີຊ່ວຍວ່າການ ກະຊວງຖະແຫຼງຂ່າວ ແລະ ວັດທະນະທຳ ເປັນກຳມະການ;
12. ທ່ານລັດຖະມົນຕີຊ່ວຍວ່າການ ກະຊວງສຶກສາທິການ ເປັນກຳມະການ;
13. ທ່ານລັດຖະມົນຕີຊ່ວຍວ່າການ ກະຊວງສາທາລະນະສຸກ ເປັນກຳມະການ;
14. ທ່ານລັດຖະມົນຕີຊ່ວຍວ່າການ ກະຊວງແຮງງານ ແລະ ສະຫວັດດີການສັງຄົມ ເປັນກຳມະການ;
15. ທ່ານລັດຖະມົນຕີຊ່ວຍວ່າການ ກະຊວງປ້ອງກັນປະເທດ ເປັນກຳມະການ;
16. ທ່ານລັດຖະມົນຕີຊ່ວຍວ່າການ ກະຊວງປ້ອງກັນຄວາມສະຫງົບ ເປັນກຳມະການ;
17. ທ່ານຮອງປະທານ ຄະນະກຳມະການແຜນການ ແລະ ການລົງທຶນ ເປັນກຳມະການ;
18. ທ່ານຮອງຜູ້ວ່າການ ທະນາຄານ ແຫ່ງ ສ.ປ.ປ. ລາວ ເປັນກຳມະການ;
19. ທ່ານຮອງຫົວໜ້າ ອົງການວິທະຍາສາດ, ເຕັກໂນໂລຊີ ແລະ ສິ່ງແວດລ້ອມ ເປັນກຳມະການ;
20. ທ່ານຮອງປະທານ ອົງການທ່ອງທ່ຽວແຫ່ງຊາດ ເປັນກຳມະການ;

21. ທ່ານຮອງຫົວໜ້າ ກຳມາທິການກົດໝາຍ, ສະພາແຫ່ງຊາດ ເປັນກຳມະການ;
22. ທ່ານຮອງຫົວໜ້າ ກຳມາທິການເສດຖະກິດ ແລະ ການເງິນ ສະພາແຫ່ງຊາດ ເປັນກຳມະການ;
23. ທ່ານປະທານສະພາການຄ້າ ແລະ ອຸດສາຫະກຳແຫ່ງຊາດລາວ ເປັນກຳມະການ.

ມອບໃຫ້ທ່ານປະທານ ຄ.ປ.ຊ ແບ່ງງານ, ແບ່ງຄວາມຮັບຜິດຊອບພາຍໃນຄະນະ; ຕົກລົງ ແຕ່ງຕັ້ງສະມາຊິກກອງເລຂາ ຄ.ປ.ຊ ແລະ ກຳນົດພາລະບົດບາດ, ໜ້າທີ່ຂອງກອງເລຂາຊ່ວຍ ວຽກໃຫ້ລະອຽດ- ຈະແຈ້ງຕື່ມ.

ມາດຕາ 8. ໂຄງປະກອບກົງຈັກຊ່ວຍວຽກ

ຄະນະກຳມະການປະສານງານລະດັບຊາດ ວ່າດ້ວຍການເຊື່ອມໂຍງເສດຖະກິດກັບສາກົນ ເປັນຄະນະເຄື່ອນໄຫວທີ່ບໍ່ປະຈຳການ ແຕ່ມີຫ້ອງການຊ່ວຍວຽກເປັນປະຈຳ ໂດຍມອບໃຫ້ກົມນະ ໂຍບາຍການຄ້າຕ່າງປະເທດ ຂອງ ກະຊວງອຸດສາຫະກຳ ແລະ ການຄ້າ ປະຕິບັດບົດບາດ, ໜ້າທີ່ ຂອງ ຫ້ອງການດັ່ງກ່າວ.

ໝວດທີ IV

ລະບອບແບບແຜນວິທີເຮັດວຽກ

ມາດຕາ 9. ຫຼັກການ ແລະ ວິທີການເຮັດວຽກ

ທຸກການຈັດຕັ້ງ ແລະ ການເຄື່ອນໄຫວວຽກງານ ຂອງ ຄ.ປ.ຊ ຕ້ອງປະຕິບັດຫຼັກການເຮັດ ວຽກຄື: ເຮັດວຽກຕາມຫຼັກການລວມສູນປະຊາທິປະໄຕ ໂດຍມີການສົມທົບລະຫວ່າງ ຄວາມຮັບ ຜິດຊອບຂອງໝູ່ຄະນະ ກັບ ການຍົກສູງຄວາມຮັບຜິດຊອບຂອງບຸກຄົນ, ເສີມຂະຫຍາຍ, ຫົວຄິດ ປະດິດສ້າງ ປົກສາຫາລິ ຕົກລົງວຽກງານເປັນໝູ່ຄະນະ, ແບ່ງຄວາມຮັບຜິດຊອບໃຫ້ ແຕ່ລະຂະ ແໜງການ ແລະ ປະຕິບັດຕາມໜ້າທີ່ ແລະ ຂອບເຂດສິດຂອງຕົນ ຢ່າງເຂັ້ມງວດ.

ມາດຕາ 10. ລະບອບການປະຊຸມ ແລະ ລາຍງານ

- 10.1 ຄະນະກຳມະການປະສານງານລະດັບຊາດ ວ່າດ້ວຍການເຊື່ອມໂຍງເສດຖະກິດກັບສາກົນ ປະຊຸມ ສາມັນຢ່າງໜ້ອຍ 02 ຄັ້ງຕໍ່ປີ. ໃນກໍລະນີຈຳເປັນກໍ່ສາມາດຮຽກປະຊຸມວິສາມັນໄດ້ ເພື່ອພິຈາລະນາ ແລະ ແກ້ໄຂບັນຫາຕ່າງໆ ທີ່ສຳຄັນຂອງ ຄ.ປ.ຊ ເຊັ່ນ: ກຳນົດທິດທາງ, ວິທີການເຈລະຈາການຄ້າ ແລະ ການກຳນົດຍຸດທະສາດ ໃນແຕ່ລະໄລຍະ ແລະ ລາຍງານສະພາບການເຊື່ອມໂຍງເສດຖະກິດ ກັບຕ່າງປະເທດ ໃຫ້ລັດນະບານຮັບຊາບຢ່າງເປັນປົກກະຕິ ແລະ ລາຍງານຜົນ ຂອງ ກອງປະຊຸມ ແຕ່ລະຄັ້ງ ໃຫ້ບັນດາກະຊວງ, ອົງການ ທີ່ເປັນສະມາຊິກຮັບຊາບ ແລະ ຈັດຕັ້ງປະຕິບັດໃຫ້ມີຄວາມ ເປັນເອກະພາບ ແລະ ມີຄວາມວ່ອງໄວທ່ວງທັນກັບເວລາ;
- 10.2 ກອງເລຂາ ຄ.ປ.ຊ ປະຊຸມພົບປະເຮັດວຽກເປັນປົກກະຕິ ຢ່າງໜ້ອຍ 01 ຄັ້ງຕໍ່ວັດ. ໃນກໍລະນີມີ ວຽກຈຳເປັນ ແລະ ຮີບດ່ວນກໍ່ສາມາດຮຽກປະຊຸມວິສາມັນໄດ້ຕາມຄວາມເໝາະສົມ ແລະ ລາຍງານ

ຜົນຂອງກອງປະຊຸມ ໃຫ້ແກ່ຜູ້ປະຈຳການ ສ.ປ.ຊ ຮັບຊາບ ຫຼື ຂໍທິດຊີ້ນຳ (ຖ້າມີ) ເພື່ອປະຕິບັດ ວຽກງານ ໃຫ້ທັນກັບເວລາ ແລະ ສຳເລັດຜົນຕາມຄາດໝາຍ;

10.3 ກົມນະໂຍບາຍການຄ້າຕ່າງປະເທດ ຂອງ ກະຊວງອຸດສາຫະກຳ ແລະ ການຄ້າ ຮັບຜິດຊອບເປັນ ຈຸດປະສານງານຂອງກອງເລຂາ, ຊ່ວຍວຽກກອງເລຂາ ໃນການສະຫຼຸບ-ສັງລວມສະພາບການ, ເຮັດບົດລາຍງານ ແລະ ຊ່ວຍວຽກອື່ນໆ ຄຽງຄູ່ໄປພ້ອມກັບພາລະບົດບາດລັດ ຂອງຕົນ.

ໝວດທີ V

ບົດບັນຍັດສຸດທ້າຍ

ມາດຕາ 11. ກາປະທັບ ແລະ ງົບປະມານ

ຄະນະກຳມະການປະສານງານລະດັບຊາດ ວ່າດ້ວຍເຊື່ອມໂຍງເສດຖະກິດກັບສາກົນ ມີ ກາປະທັບ ແລະ ງົບປະມານສະເພາະ ເພື່ອເຄື່ອນໄຫວວຽກງານລັດຖະການ. ສຳລັບງົບປະມານ ແມ່ນໃຫ້ຂຶ້ນແຜນງົບປະມານປະຈຳປີ ນຳກະຊວງອຸດສາຫະກຳ ແລະ ການຄ້າ.

ມາດຕາ 12. ການຈັດຕັ້ງປະຕິບັດ

ຄະນະກຳມະການປະສານງານລະດັບຊາດ ວ່າດ້ວຍເຊື່ອມໂຍງເສດຖະກິດກັບສາກົນ, ບັນ ດາກະຊວງ, ອົງການທຽບເທົ່າກະຊວງ, ອົງການປົກຄອງທ້ອງຖິ່ນ ແລະ ທຸກພາກສ່ວນທີ່ກ່ຽວຂ້ອງ ຈົ່ງຮັບຮູ້ ແລະ ຈັດຕັ້ງປະຕິບັດດຳລັດສະບັບນີ້ຢ່າງເຂັ້ມງວດ.

ມາດຕາ 12. ຜົນສັກສິດ

ດຳລັດສະບັບນີ້ມີຜົນສັກສິດ ນັບແຕ່ວັນລົງລາຍເຊັນເປັນຕົ້ນໄປ ແລະ ປຸງແທນດຳລັດສະ ບັບເລກທີ 052/ນຍ, ລົງວັນທີ 14 ເມສາ 1999.

ນາຍົກລັດຖະມົນຕີ ແຫ່ງ ສ.ປ.ປ. ລາວ



ບົວສອນ ບຸບຜາວັນ